

महाराष्ट्र शासन
सामान्य प्रशासन विभाग,
शासन परिपत्रक, क्रमांक : एसआरव्ही-१०९१/प्र.क्र.१५/८९/२१९३/१२,
मंत्रालय, मुंबई- ४०० ०३२.
दिनांक : ५.१२.१९९१.

वाचा :- शासन निर्णय, सामान्य प्रशासन विभाग, क्रमांक : एसआरव्ही-१०८९/प्र.क्र.१५/८९/१२, दिनांक : १६.१०.१९९०.

परिपत्रक

शासन सेवेतील मंत्रालयाव्यतिरिक्त अन्य कार्यालयामधील उच्चश्रेणी लघुलेखकांच्या बाबतीत त्यांना वरच्या पदावर पदोन्नतीची संधी उपलब्ध नव्हत्या. त्यामुळे उच्चश्रेणी लघुलेखकांना त्याच पदावर अनेक वर्षे काम करावे लागत असे. ही कुंठितता दूर करण्याच्या दृष्टीकोनातून उच्चश्रेणी लघुलेखकांना वरच्या पदावर पदोन्नती देण्याच्यादृष्टीने प्रश्न तपासण्यात आला. त्यानुसार शासन निर्णय, सामान्य प्रशासन विभाग, क्रमांक : एसआरव्ही-१०८९/प्र.क्र.१५/८९/१२, दिनांक : १६.१०.१९९० अन्वये असे आदेश दिले आहेत की, मंत्रालयाबाहेरील शासकीय कार्यालयात किंवा विभागात एका नियुक्ती प्राधिकाऱ्याच्या कक्षेत उच्चश्रेणी लघुलेखकांची ४ किंवा त्यापेक्षा अधिक पदे असतील तर अशा प्रत्येक ४ पदांपैकी एक पदोन्नतीचे पद (२५% या प्रमाणात तथापि अपूर्णाक दुर्लक्षित करण्यात यावेत) रु.२३७५-७५-३२००-द.रो.१००-३५०० या वेतनश्रेणीमध्ये स्वीय सहायकाचे पद निर्माण करण्याचा निर्णय घेण्यात आला आहे.

२. यासंबंधात शासनाच्या असे निदर्शनास आले आहे की, वरीलप्रमाणे स्वीय सहायकाचे पद निर्माण केल्यानंतर त्यावर पदोन्नती देताना सामान्य प्रशासन विभागाच्या क्र.एसआरव्ही-१०७७/सीआर-३४३/७९/१२, दि.१८.५.१९८३ च्या निर्णयात नमूद केलेल्या तत्त्वानुसार ज्यांच्याबाबतीत गोपनीय अभिलेख अत्युत्कृष्ट आहेत, त्यांना पदोन्नती देताना ६ स्थानांपर्यंत वरचढपणा देण्यात यावा, या तत्वाचे अनुपालन केले जात आहे. परिणामी ज्येष्ठतेनुसार ज्यांना स्वीय सहायकाच्या पदाचा लाभ मिळू शकला असता अशा ज्येष्ठ व्यक्तीच्या मनामध्ये नैराश्याची भावना निर्माण होवून शासन निर्णय, दि.१६.१०.१९९० चा मूळ उद्देश पराभूत होण्याची संभावना निर्माण झाली आहे. अतएव, शासनाचे यासंदर्भात असे आदेश आहेत की, वर नमूद केल्याप्रमाणे स्वीय सहायकाच्या पदावर उच्चश्रेणी लघुलेखकांना पदोन्नती देताना ६ स्थानांपर्यंतचे वरचढपणा देण्याबाबतचे आदेश विचारात घेण्यात येवू नयेत. अशा पदोन्नत्या केवळ ज्येष्ठता अधीन पात्रता या तत्त्वानुसार करण्यात याव्यात. म्हणजेच थोडक्यात ज्यांचेबाबतीत अत्युत्कृष्ट गोपनीय अभिलेख आहेत, त्यांना सर्वसाधारणतः पात्र ठरणाऱ्या उच्चश्रेणी लघुलेखकांचे वर वरचढपणा देण्यात येवू नये.

३. यापूर्वी ६ स्थानांपर्यंत वरचढपणा देण्याच्या आदेशांचा अवलंब करून स्वीय सहायकांच्या पदांवर ज्या पदोन्नत्या करण्यात आल्या असतील, त्यांचे पुनर्विलोकन करण्यात यावे आणि ज्येष्ठता अधीन पात्रता या तत्त्वानुसारच संबंधित पदोन्नत्या नियमित करण्यात याव्यात. वरचढपणा देवून ज्यांना पदोन्नत्या दिल्या असतील, त्यांना पदावनत करण्याचा प्रसंग आल्यास त्याप्रमाणे ताबडतोब कार्यवाही केली जावी, परंतु त्यास पूर्वलक्षीप्रभाव असू नये.

महाराष्ट्राचे राज्यपाल यांच्या आदेशानुसार व नावाने,

भा.म.भणगे
शासनाचे उप सचिव.